

منتخب معاشی مسائل سے متعلق متجدد اندر رجحانات کے نقد و تجزیے کا تحلیلی مطالعہ

## An Analytical Study of the Critique and Analysis of Modern Trends related to Economic Issues

**Muhammad Shahbaz**

*Doctoral Candidate Islamic Studies, University of Sargodha, Sargodha*

**Khadija Bibi**

*M Phil Scholar Islamic Studies, The Women University Multan*

**Dr. Muhammad Nasir Mustafa**

*Lecturer in Arabic, University of Sargodha, Sargodha*

### Abstract

This article offers a study of the analysis of modern trends in selected economic issues. Presenting the arguments of Modernist scholars and their critics, it highlights the accurate position. In this regard, an analytical study of three important issues, including the concept of property, the status of capitalism in Islam, the issue of inheritance of orphaned grandson, has been discussed. It finds that critical analysis of the critics of modernist's about the issues under discussion is more accurate and more consistent with Islamic teachings.

**Keywords:** Modern trends, economic issues, critics, analysis

تمہید

اسلام نے ایک طرف سرمایہ داری کی ناجائز آمدنی اور اشتراکیت کے ظلم و جور کو ختم کر کے انسان کو حق ملکیت دیا اور دوسری طرف اس کے اخراجات میں اضافہ کر کے دولت کے بہاؤ کا رخ عام معاشرے کی طرف پھیر دیا تاکہ خوشحالی ہی خوشحالی نظر آئے، معاشرے سے غربت دور ہو، انسان چین و سکون کے ساتھ زندگی بسر کرے۔ نہ امیر غریبوں کا خون چوستے پھریں اور نہ ہی غرباء بقاء حیات اور زندگی کے سانس پورے کرنے کے لئے ایک ایک لقمہ کو ترسیں۔ ذیل میں

ہم قرآن و سنت کے مقابل متجددانہ رجحانات کے حاملین کا موقف اور اس کا نقد پیش کر کے مسئلہ کی وضاحت کرنے کی کوشش کر رہے ہیں۔ متجددانہ رجحانات کے حاملین کے نزدیک انسان کا کمایا ہوا مال اس کا ذاتی حق ہے وہ جہاں چاہے خرچ کر سکتا ہے جبکہ دین اسلام نے انسان کے کمائے ہوئے مال کو بھی اپنی مرضی کے مطابق خرچ کرنے کی اجازت نہیں دی، بلکہ اس کے لئے حدود و قیود تعین کی ہیں، جن سے وہ کسی صورت انحراف نہیں کر سکتا۔ عصر حاضر میں معاشی مسائل سے متعلق کئی ایک ایسے متجددانہ رجحانات پائے جاتے ہیں جو کہ محققین علمائے کرام کی تصریحات سے ہٹ کر اپنائے گئے ہیں، یہی وجہ ہے کہ علماء محققین اور جید سکالرز نے دلائل سے متجددانہ رجحانات کے حاملین کے متجددانہ رجحانات کا نقد کیا ہے، ذیل میں ہم فریقین کے دلائل کی روشنی میں تجزیہ کر کے یہ بات واضح کریں گے کہ متجددانہ رجحانات کے حاملین و ناقدین کے دلائل کی اصل کیا ہے؟ اور نقد و تجزیہ کی کیا حیثیت ہے؟ ہم نے ذیل میں فریقین کے دلائل کا تحلیلی مطالعہ پیش کر کے رائج موقف کو نمایاں کرنے کی کوشش کی ہے۔ اس میں تین اہم مسائل، جن میں ملکیت مال کا تصور، اسلام میں سرمایہ داری کی حیثیت، یتیم پوتے کی وراثت کا مسئلہ کے نقد و تجزیہ کا تحلیلی مطالعہ پیش کیا گیا ہے۔

#### ملکیت مال کے بارے میں متجددانہ رجحانات اور اس کا نقد

ملکیت مال کے بارے میں اسلام کے صریح حکم کے باوجود بعض متجددانہ رجحانات کے حاملین اس کو اسلام کے منافی قرار دیتے ہیں اور قرآن و سنت میں استعمال ہونے والے لفظ انفاق کے معانی اور توضیح عام محدثین سے ہٹ کر دیگر مختلف معانی کی صورت میں بیان کرتے ہیں۔ یہ وہ معانی و مفاہیم ہیں جو علماء محققین میں سے کسی نے بیان نہیں کئے۔ متجددانہ رجحانات کے حاملین کے موقف کے مطابق وہ انفاق کی لغوی بحث کی ابتداء، نفق بمعنی سرنگ سے کرتے ہیں حالانکہ اس مادہ سے کوئی واحد اور تنہا اصل نہیں ہے، نفق بمعنی قلیل و کم ہو نا اور فنا و نفاذ کا شکار ہو نا ہے۔ اور نفق بمعنی سرنگ متجددانہ رجحانات کے حاملین میں سے بعض لوگ یا تو اپنی جہالت یا شرارت سے، اصل اول کو مکمل طور پر نظر انداز کرتے ہیں اور نفق بمعنی سرنگ لے کر تمام علماء لغت کے خلاف، لفظ "انفاق" میں کھلا رکھنے کا مفہوم داخل کرتے ہیں۔ یہی وجہ ہے کہ علماء محققین نے متجددانہ رجحانات کے حاملین کے موقف پر نقد کر کے دلائل کے ساتھ یہ بات پیش کی ہے کہ ملکیت مال کی اسلام میں نفی ہر گز نہیں کی گئی ہے۔ ناقدین علماء محققین کا موقف یہ ہے کہ یہ لفظ نفق بمعنی سرنگ سے ماخوذ ہونے کی بجائے، نفق بمعنی نقصان و رعبہ سے ہونفاذ سے ماخوذ ہے۔ خواہ یہ قلت یا کمی اور فنا و نفاذ۔ بذل و صرف کے ذریعہ سے ہو یا خرید و فروخت کے عمل سے، یا موت و ہلاکت اسکا سبب ہو، چنانچہ اسی نفق (بمعنی نقصان و نفاذ) سے باب افعال کا مصدر "انفاق" لایا گیا ہے جس کا مفعول اگر مال و دولت ہو تو دنیا کی ہر لغت میں اس کا معنی بذل و صرف ہی دیا گیا ہے، کیونکہ اس معنی میں نقصان و نفاذ کے دونوں مفہوم پائے جاتے ہیں۔ کسی لغت کی کتاب میں انفق المال کا معنی اس نے مال کو کھلا رکھا موجود نہیں ہیں، حاملین تجددا اپنی انتہائی کوشش کے باوجود کسی گری

پڑی کتاب لغات سے بھی یہ معنی بیان نہیں کر پائے۔ انہوں نے لفظی شعبہ بازی حرفی بازیگری کے نتیجہ میں خود پیدا کئے ہیں۔ پھر ستم بالائے ستم یہ کہ وہ یہ بھی نہیں کہتے کہ انفاق کے معنی خرچ کرنے کے علاوہ کھلا رکھنے کے بھی ہیں، بلکہ وہ بڑی بلند آہنگی اور بڑے دھڑلے سے بذل و صرف کے معانی کی نفی کرتے ہیں اور یہ اصرار کئے چلے جاتے ہیں کہ "اس مادہ کے بنیادی معنی "خرچ کرنا" نہیں، بلکہ کھلا رکھنا ہے۔ لیکن میدان تحقیق میں یہ انکشاف کر ڈالنے کے بعد کہ "انفاق" کے معنی "خرچ کرنا" نہیں ہے وہ خود اپنی تحقیق کے خلاف اسی معنی کو قبول کرتے ہیں، چند مثالیں پیش خدمت ہیں جو سب کی سب مفہوم القرآن سے لی گئی ہیں۔ لغوی تحقیق کی آڑ میں متجددانہ رجحانات کے حاملین میں پرویز نے قرآنی الفاظ کے اصل مفہوم سے کس طرح پیچھا چھڑایا یہ واضح ہے، یہ سب کچھ کسی حد تک "انفاق" کی اس لغوی تحقیق کی بحث سے واضح ہے، پوری لغات القرآن، ان کی ذہنی چابکدستی اور ہاتھ کی صفائی کا کرشمہ ہے جس میں انہوں نے قرآنی مفردات کے معانی و مفاہیم میں کھینچ تان، کتر بیونت اور مسخ و تحریف سے خوب کام لیا ہے۔ ہر صاحب علم جس کی نظر اگر جملہ کتب لغات عربیہ پر نہیں تو کم از کم ان سب کتب لغات پر ضرور وسیع ہے جن کو سامنے رکھ کر پرویز صاحب نے اپنی لغات القرآن کو مرتب اور مدون کرنے کا دعویٰ کیا ہے موصوف نے اصل معانی و مفاہیم سے کہاں کس طرح اور کن ذہنی تحفظات کے تحت انحراف کیا ہے قرآن کریم کے عربی الفاظ میں تہذیب فرنگ کے مفہوم کو بالعموم اور اشتراکیت کے نظام کو بالخصوص داخل کرتے ہوئے نئی زالی لغت مرتب کرنا۔ ایک ایسی گھناونی سازش ہے بھلا جس کے سامنے وہ دسائس کسی شمار و قطار میں نہیں۔ جنہیں غلام احمد پرویز عجمی سازشوں کا نام دے کر زندگی بھر علمائے سلف کو بالعموم اور محدثین کو بالخصوص برا بھلا کہتے رہے ہیں۔ جہاں تک مال و دولت کی ملکیت کا تعلق ہے قرآن کی بیسیوں آیات اس بات کا ثبوت فراہم کرتی ہیں۔ مثلاً "وَلَا تَسْتَمْتُوا مَا فَضَّلَ اللَّهُ"۔۔۔ علیہما "اور جو کچھ اللہ نے تم میں سے کسی کو دوسروں کے مقابلے میں دیا ہے اسکی تمنانہ کرو جو کچھ مردوں نے کمایا ہے اس کے مطابق ان کا حصہ ہے اور جو کچھ عورتوں نے کمایا ہے اس کے مطابق ان کا حصہ ہے ہاں اللہ تعالیٰ سے اس کے فضل کی دعا مانگتے رہو۔ یقیناً اللہ ہر چیز کا علم رکھتا ہے" اس آیت کا مفہوم خود پرویز صاحب نے ان الفاظ میں پیش کیا ہے ایک دوسرے کی حفاظت کے سلسلے میں اس تصور کا ازالہ بھی ضروری ہے جس کی رو سے یہ سمجھا جاتا ہے کہ حقوق ملکیت صرف مرد کو حاصل ہے، عورت کو نہیں ہوتے، جیسا کہ پہلے لکھا جا چکا ہے کہ عورت اپنے جائیداد و مال کی آپ مالک ہوتی ہے اس طرح یہ سمجھنا بھی غلط ہے کہ کمائی کرنا صرف مرد کا کام ہے، عورت ایسا نہیں کر سکتی ایک دوسرے مقام پر پرویز صاحب رقمطراز ہیں "مردوں اور عورتوں کے جداگانہ حقوق ملکیت کا فطری تقاضا یہ ہے کہ مرنے والے کے ترکہ میں ان سب کا حصہ ہو صرف مردوں ہی کا نہ ہو، الغرض آیت "وَلَا تَسْتَمْتُوا مَا فَضَّلَ اللَّهُ"۔۔۔ علیہما "اور مت ہوس کرو! اس فضیلت میں جو اللہ نے بعض کو بعض پر دی ہے، مردوں کے لئے اپنی کمائی سے حصہ ہے، اور عورتوں کے لئے اپنی کمائی سے حصہ ہے، اور اللہ تعالیٰ سے اس کا فضل مانگو، بے شک اللہ کو ہر چیز کا علم ہے"۔ خود پرویز صاحب کے اپنے بیان کردہ مفہوم کی روشنی میں ذاتی ملکیت مال

دولت پر قاطع برہان ہے اس کے علاوہ بھی متعدد آیات میں مال و دولت اور زمین کی انفرادی ملکیت کو اسلامی معاشرے کی اساسی پالیسی کے طور پر بیان کیا گیا ہے۔ منع بخل کا حکم ذاتی ملکیت پر دال ہے۔ قرآن کریم نے بہت سی آیات میں انفاق فی سبیل اللہ کے ساتھ ساتھ بخل اور کجھوسی سے بھی منع کیا ہے، اور مختلف اسالیب سے اہل ایمان کو اس فتنہ عادت بچنے کا حکم دیا ہے، مثلاً "الَّذِينَ يَبْخُلُونَ وَيَأْمُرُونَ النَّاسَ بِالْبُخْلِ" <sup>2</sup> اور اسی طرح عہد نبوی میں اس کی مثالیں موجود ہیں۔

### عہد نبوی میں دولت زر کی شخصی ملکیت

غزوہ تبوک (جور جب 9ھ میں وقوع پذیر ہوا) میں لوگوں نے جس ایثار و قربانی سے اپنے اموال پیش کئے اور اس اسلامی تحریک کی مدد و معاونت کی۔ اس کی تفصیل پر ویز صاحب نے یوں بیان کی ہے۔ "یہ معرکہ اخلاص و منافقت کی امتحان گاہ تھا، چنانچہ ایک طرف صحابہ کا یہ عالم تھا کہ جو کچھ بھی کسی کے پاس تھا لے کر حاضر ہو گیا۔ حضرت عثمان نے (۹۰۰) اونس، ایک سو گھوڑے اور ایک ہزار دینار پیش کئے۔ حضرت عبد الرحمن بن عوف نے چالیس ہزار درہم پیش کئے۔ حضرت عمرؓ کو کئی ہزار روپے کا نقد و جنس لے کر حاضر ہوئے۔ حضرت ابو بکر صدیقؓ اپنے گھر اللہ اور اس کے رسول کی محبت کے سوا کچھ بھی نہ چھوڑ کر آئے۔ حضرت ابو عقیل انصاری نے دو سیر چھوڑے لا کر حاضر کئے اور عرض کی کہ رات بھر کسی کے کھیت پر مزدوری کر کے چار سیر چھوڑے حاصل کئے تھے دو سیر بچوں کو دے آیا ہوں اور دو سیر آپ کی خدمت حاضر ہیں۔" <sup>3</sup>

### عہد نبوی و دور صدیقی میں تقسیم غنائم

اموال غنیمت میں سے چار انہاس کا مجاہدین میں تقسیم کیا جانا بھی مال و دولت کی انفرادی ملکیت کا قطعی اور واضح ثبوت ہے۔ غنائم کی تقسیم اگرچہ ہر دور میں ہوتی رہی۔ مگر عہد نبوی اور دور صدیقی میں تقسیم غنائم کا ذکر خود پر ویز صاحب نے بھی کیا ہے۔ رسول اللہ اور خلافت صدیقی میں یہ قانون تھا کہ مال غنیمت مجاہدین میں تقسیم کر دیا جاتا تھا۔ حضرت خالد بن ولید کی معزولی پر بحث کرتے ہوئے بعض متجددانہ رجحانات کے حاملین کے نزدیک کہ حضرت عمر رضی اللہ عنہ نے انہیں مدینہ بلالیا اور ان سے کہا "تم کہاں کے ایسے دولت مند تھے کہ اس قدر خطیر رقم انعام میں دے دی" انہوں نے کہا: ان فتوحات میں ساٹھ ہزار درہم بطور مال غنیمت میرے حصے میں آیا ہے۔ آپ حساب کر لیجئے! جس قدر اس سے زائد ہو وہ لے لیجئے۔ چنانچہ حساب کیا گیا تو اسی ہزار درہم نکلے۔ ان میں سے ساٹھ ہزار درہم چھوڑ دیے گئے اور باقی بیس ہزار بیت المال میں جمع کرادیے گئے۔" <sup>4</sup>

### عہد فاروقی اور مال دولت کی شخصی ملکیت

عہد فاروقی کے بے شمار واقعات میں سے درج ذیل واقعہ بھی مال و دولت کی شخصی ملکیت کا آئینہ دار ہے یہ مشہور واقعہ ہے کہ حضرت عمر رضی اللہ نے دیکھا کہ لوگ اپنی بیویوں کا مہر قرر کرنے میں بڑی افراط سے کام لے رہے ہیں، تو آپ

نے ایک اجتماع میں اس کا ذکر کیا اور چاہا کہ مہر کی زیادہ سے زیادہ مقدار مقرر کر دی جائے۔ اس پر ایک کونے سے ایک عورت آواز آئی کہ کیا یہ بات اللہ تعالیٰ نے بیان فرمائی ہے۔ "وَإِنْ أَرَدْتُ - مُسْتَبَدَّالٍ - - وَاشْتِئَامِيًا" <sup>5</sup> اور اگر تم ایک عورت کو دوسری عورت سے بدلنا چاہو، اور ایک کو بہت سا مال دے چکے ہو تو اس میں سے کچھ بھی واپس نہ لو، کیا تم اسے بہتان لگا کر اور صریح ظلم کر کے واپس لو گے۔ "اور تم نے بیویوں میں سے کسی کو ڈھیروں مال بھی دے رکھا ہو تو اس سے کچھ واپس نہ لو، حضرت عمر رضی اللہ عنہ یہ سن کر بول اٹھے کہ عورت نے سچ کہا ہے اور عمر غلطی پر تھا شادی کے موقع پر لوگوں کا اپنی مالی حیثیت کے مطابق حقیر یا خیر رقم کو بصورت حق مہر بیویوں کو دینے کا رواج صریحا اس معاشرت سے میل کھاتا ہے جس میں نہ صرف یہ کہ ذاتی ملکیت مال کا اصول متداول ہو۔ بلکہ لوگوں میں مساوات شکم کی بجائے تفاضل فی الرزق بھی پایا جاتا ہو۔ خلافت فاروقی کا یہ واقعہ اس امر کو مبرہن کر ڈالتا ہے کہ اس دور میں بھی مال و زر کی انفرادی ملکیت کا اصول کار فرما تھا۔ اگر فاروقی حکومت لوگوں کی مکسوبہ دولت میں فاضلہ دولت خود اپنی تحویل میں لے لیتی تھی تو قطار ڈھیر مال دینے کا سرے سے امکان ہی نہ ہوتا، اگر ریاست واقعی لوگوں کا زائد مال لے لیا کرتی تو حق مہر کے قطعی تعین کی کوئی گنجائش ہی نہ رہتی کجایہ کہ لوگ افراط سے کام لیتے اور پھر خلیفہ وقت کو کم از کم یا زیادہ سے زیادہ کوئی حد مقرر کرنے کی ضرورت محسوس ہوتی، اور خلیفہ عمر سے مخاطب خاتون اس دروازے کو کھلا رکھنے پر زور دیتی، جس سے خواتین کے حصول قنطار کا امکان وابستہ رہتا تھا۔ یہ سب کچھ تو اس نظام حکومت اور معاشرے ہی میں ممکن ہے جہاں شخصی ملکیت مال کا اصول جاری ہو۔ اور لاریب خلافت فاروقی ایسے ہی نظام حکومت اور سماج کا منظر پیش کرتی ہے نہ کہ وہ جو مفکر قرآن کی خلاق ذہن کی کرشمہ سازی ہے۔

### ملکیت مال کی بحث کا تجزیہ

قرآن حکیم نے جگہ جگہ اہل ایمان کو انفاق اموال کا حکم دیا ہے۔ ظاہر ہے یہ حکم ذاتی ملکیت کو شامل ہے، جبکہ پر ویز صاحب نے اس لفظ سے اس لزوم و تضمن کو خارج کرنے کے لئے اس مفہوم کو مکمل پر تبدیل کر دیا ہے، چنانچہ "وَمِمَّا رَزَقْنَاهُمْ يُنْفِقُونَ" <sup>6</sup> کے تحت لکھا ہے۔ ان الفاظ کا ترجمہ یہ کیا جاتا ہے کہ "جو روزی ہم نے دی ہے، اس میں سے خرچ کرتے ہیں۔ تو یقیناً ہر شخص اپنے ہی مال میں سے خرچ کرتا ہے، تو پھر یہاں خرچ کرنے والوں کو متقین کہنے کی کیوں ضرورت پیش آئی؟ کہ متقین وہ ہیں جو اپنے مال و دولت کو خرچ کرتے ہیں۔ اس کے لئے زیادہ سے زیادہ یہ کہہ دینا کافی تھا کہ وہ اپنے روپے پیسے کو احتیاط سے خرچ کرتے ہیں اور فضول خرچی (اسراف و تبذیر) سے بچتے ہیں۔ پر ویز کا ان الفاظ کے ترجمہ پر اعتراض کرنا کہ جب آدمی اپنی دولت کو خرچ کرتا ہے تو اسے متقین کی صفات میں کیوں شامل کیا گیا ہے، نہایت سطحی اعتراض ہے جو ان کی کوتاہ نظری پر دال ہے، اگر وہ غور کرتے تو انہیں یہ محسوس ہوتا کہ بخیل اور کجسوس لوگوں کے مقابلے میں واقعی یہ اہل تقویٰ کی خوبی ہے کہ وہ اپنی دولت پر سانپ بن کر نہیں بیٹھ جاتے بلکہ اسے خرچ کرتے ہیں، علاوہ ازیں ان الفاظ میں دو مفہوم اور بھی پائے جاتے ہیں۔ یہ لوگ "ہمارے دیے ہوئے رزق میں

سے "خرچ کرتے ہیں۔ اپنے اخراجات کو پورا کرنے کے لئے یہ لوگ ناجائز ذرائع آمدنی اختیار نہیں کرتے، بلکہ ہمارے عطاء کردہ رزق حلال پر قناعت کرتے ہیں اور اسی روزی پر گزارہ کرتے ہیں جو انہیں حلال ذرائع سے پہنچتی ہے۔ اپنے اخراجات کو پورا کرنے کے لئے حرام مال پر ہاتھ مارنا ان کا شیوہ نہیں ہے۔ یہ متقی لوگ ہیں ان کے اموال کے مصرف فسق و فجور اور برے کاموں پر نہیں بلکہ دین اسلام کی عظمت رفتہ اور بر و تقویٰ کے کاموں پر خرچ ہوتے ہیں یہ لوگ بخل سے دامن کش رہتے ہیں، بھلائی کے کاموں میں اپنے مال صرف کرتے ہیں، کیونکہ اسلام میں انفاق ہمیشہ فی سبیل اللہ ہی کی شرط کے ساتھ مشروط ہے۔ یہی وہ حقائق ہیں جن کی بنا پر "وَمَا نَرْزُقُكُمْ يُنْفِقُونَ" کو صفات مومنین میں شمار کیا گیا ہے۔ مندرجہ بالا فریقین کے دلائل کی روشنی میں اس نتیجے تک پہنچتے ہیں کہ پرویز صاحب کا موقف ذاتی ملکیت مال کے حوالے سے انتہائی کمزور مبنی بر عقل ہے۔ کیونکہ اس کے مقابلے میں قرآن و سنت سے نہایت قوی دلائل موجود ہیں جو پرویز صاحب کے موقف کی حیثیت ختم کر دیتے ہیں۔

#### اسلام میں سرمایہ داری کی حیثیت پر متعدد اہم رجحانات اور اس کا نقد

سرمایہ دارانہ نظام ایک معاشی و معاشرتی نظام ہے جس میں سرمایہ بطور عامل پیدائش نجی شعبہ کے اختیار میں ہوتا ہے۔ یعنی دوسرے الفاظ میں کرنسی چھاپنے کا اختیار حکومت کی بجائے کسی پرائیویٹ بینک کے اختیار میں ہوتا ہے۔ اشتراکی نظام کے برعکس سرمایہ دارانہ نظام میں نجی شعبہ کی ترقی معکوس نہیں ہوتی بلکہ سرمایہ داروں کی ملکیت میں سرمایہ کا ارتکاز ہوتا ہے اور امیر امیر تر ہوتا چلا جاتا ہے۔ اس میں منڈی آزاد ہوتی ہے اس لیے اسے آزاد منڈی کا نظام بھی کہا جاتا ہے۔ اگرچہ آج کل کہیں بھی منڈی مکمل طور پر آزاد نہیں ہوتی مگر نظریاتی طور پر ایک سرمایہ دارانہ نظام میں منڈی مکمل طور پر آزاد ہوگی۔ جملہ حقوق، منافع خوری اور نجی ملکیت اس نظام کی وہ خصوصیات ہیں جس سے سرمایہ دارانہ نظام کے مخالفین کے مطابق غریبوں کا خون چوسا جاتا ہے۔ جدید دانشوروں کے مطابق آج سرمایہ دارانہ نظام اپنے اختتام کی طرف بڑھ رہا ہے اور ایک متبادل نظام کی آوازیں شدت سے اٹھنا شروع ہو گئیں ہیں۔ مختصراً سرمایہ دارانہ نظام یہ کہتا ہے کہ ذاتی منافع کے لیے اور ذاتی دولت و جائیداد اور پیداواری وسائل رکھنے میں ہر شخص مکمل طور پر آزاد ہے، حکومت کی طرف سے اس پر کوئی پابندی نہیں ہونی چاہیے۔ تاہم دنیا میں سو فیصد (100%) سرمایہ دارانہ نظام کسی بھی جگہ ممکن نہیں، کیونکہ حکومت کو کسی نہ کسی طرح لوگوں کے کاروبار میں مداخلت کرنی پڑتی ہے۔ امریکا، برطانیہ، فرانس، اٹلی وغیرہ میں سرمایہ دارانہ نظام ہیں۔ جب کہ قرآن مجید سرمایہ داری کے اصول و ضوابط بیان کرتے ہوئے اس مسئلہ کی حیثیت کو بھی واضح کرتا ہے قرآن مجید میں اللہ تعالیٰ نے نہ صرف مال خرچ کرنے کی تلقین کی ہے، بلکہ مال خرچ نہ کرنے والوں کے لئے سخت ترین وعید بھی بیان فرمائی ہے کہ جو لوگ سونا چاندی اور زیورات کو جمع کرتے ہیں اور اللہ کے راستے میں خرچ نہیں کرتے ان کے لئے سخت عذاب کی وعید سنائی ہے اور اسی طرح حضرت ابو بکر صدیق کا دادی کا حصہ سدس دلوانا، حضرت عمر فاروق رضی اللہ عنہ قرآن کے بعد جس چیز پر اپنے فیصلوں کی بنیاد رکھتے تھے وہ سنت رسول

تھی، بلکہ سنت ابو بکر رضی اللہ عنہ بھی تھی صحابہ کرام میں بڑے بڑے سرمایہ دار موجود تھے حضرت عثمان غنی کے پاس بے شمار دولت تھی، حضرت عبدالرحمان ابن عوف کے کاروبار کا یہ عالم تھا کہ ان کے مال تجارت کا اگلا اونٹ مدینہ میں ہوتا تھا اور پچھلا مصر میں، اسی قسم کی روایات اور تاریخ پر متفرع فقہ کے وہ احکام مستنبط ہوئے جن کی رو سے مال و دولت اور جائیداد و زمین کی ملکیت پر کسی قسم کی حد بندی کی ہی نہیں جاسکتی۔ ایسی اور بھی بے شمار مثالیں موجود ہیں جب کہ بعض متجددانہ رجحانات کے حاملین سرمایہ داری کو سراسر غیر اسلامی قرار دیتے ہیں ان کے مطابق ہے سرمایہ داری کے حوالے سے تمام روایات عہد عباسی میں وضع کی گئی ہیں۔ جب سرمایہ دارانہ اور جاگیر دارانہ نظام مملکت پر مسلط ہو چکا تھا اسے اسلامی قرار دینے کے لئے یہ روایات وضع کی گئی۔ جن میں کچھ کتب حدیث میں جمع ہو گئیں اور کچھ کتب تاریخ میں انہیں روایات پر مبنی فقہ مرتب کی گئی۔ لہذا نظام سرمایہ داری حدیث اور فقہ دونوں کی رو سے عین اسلامی بنادیا گیا۔ متجددانہ رجحانات کے حاملین کا یہ موقف چونکہ قرآن و سنت کی واضح تعلیمات کے خلاف تھا، اس لئے علما محققین نے اس پر نقد کے دلائل پیش کرتے ہوئے لکھا ہے کہ متجددانہ رجحانات کے حاملین کے مطابق علما کرام جس چیز کو سند اور حجت قرار دیتے ہیں وہ نفس حدیث و سنت ہے نہ کہ کتب روایات ہیں جیسا کہ بعض متجددانہ رجحانات کے حاملین کے مطابق روایات عہد عباسی میں وضع اور مرتب ہوئی تھیں لیکن نفس حدیث و سنت کو، سند و حجت مانتے ہوئے ان کا اتباع عہد نبوی اور خلافت راشدہ اور ادوار مابعد بھی ہوتا رہا، قطع نظر اس کے کہ جس حدیث و سنت کی پیروی کی جا رہی تھی، وہ قرآن کے مجمل حکم کی تفصیل و تشریح کرتی ہے یا قرآن سے زائد کوئی ایسا حکم دیتی ہے جس پر قرآن خاموش ہے۔ صحابہ کرام کے فرد افراد اتباع حدیث و سنن کو بیان کرنے کی بجائے، چند اصحاب رسول کے اتباع سنن و احادیث پر اکتفا کیا جاتا ہے۔ اگرچہ اس سے قبل چاروں خلفائے راشدین کا عمل آپ کے سامنے ہے جو مذکور ہو چکا ہے، صحابہ کرام میں سے بلند پایہ شخصیت، حضرت ابو بکر صدیق ہیں۔ اتباع سنت اور تمسک بالسنۃ کی بابت ان کے چند واقعات ملاحظہ فرما لیں "حضرت ابو بکر صدیق کے پاس ایک عورت آئی جو اپنے پوتے کے ترکہ میں سے حصہ مانگتی تھی۔ انہوں نے فرمایا: "کہ میں کتاب اللہ میں تیرا حصہ نہیں پاتا، حضرت مغیرہ بن شعبہ نے کہا کہ جناب رسول اللہ ﷺ نے دادی کو سدس دلویا ہے، فرمایا: کوئی تمہارے اس قول پر شاہد ہے۔ محمد بن مسلمہ نے کہا کہ میں شہادت دیتا ہوں، اسی وقت اس کو سدس دلویا۔" <sup>7</sup> غور فرمائیے: میراث جدہ میں خلیفہ اول حضرت ابو بکر صدیق رضی اللہ عنہ جناب حضور ﷺ کے ایک ایسے فیصلہ کی اتباع کر رہے تھے، جو بقول ان کے قرآن میں موجود نہیں ہے بلکہ زائد از قرآن ہے۔ لیکن منکرین حدیث ایسے زائد از قرآن فیصلوں کو خلاف قرآن کہہ کر حدیث و سنت کو در کر دیتے ہیں۔ حضرت ابو بکر صدیق ایسے امور و معاملات میں بھی قضا یا رسول اللہ کے پابند تھے جو دینی لحاظ سے شاید آخری درجے کے مسائل ہوں۔ آخر اس سے کیا فرق پڑتا ہے کہ امیر عسا کر زید ہو یا بکر۔ اہمیت و فضیلت تو نفس جہاد کی ہے نہ کہ اس امر کی کہ سالار فوج کون ہے؟ لیکن فیصلہ چونکہ اس رسول کا تھا جس کی اطاعت عین اطاعت خداوندی تھی اور جس کی زندگی اہل ایمان کے لئے اسوہ

حسنہ تھی اس لئے خلیفہ اول نے قضیہ رسول پر عمل پیرا ہونا اور عمل درآمد کروانا ضروری سمجھا۔ یہاں تک کہ وہ لوگ بھی شرح صدر پا گئے۔ جو اس معاملہ میں اختلاف کر رہے تھے۔ حضرت اسامہ زید بن حارثہ کے بیٹے تھے جو آپ ﷺ کے مشہور غلام تھے۔ علاوہ بریں نو عمر جوان تھے اس وقت عمر سترہ سال تھی۔ انصار کی طرف سے حضرت عمر نے حضرت ابو بکر سے کہا: اگر آپ لشکر بھیجتے ہی ہیں تو کسی شریف النسل اور سن رسیدہ شخص کو اس کا امیر مقرر فرمادیں۔ یہ سن کر حضرت ابو بکر غصہ سے بے تاب ہو گئے اور حضرت عمر کی داڑھی پکڑ کر کہا کہ رسول اللہ نے اسامہ کو سردار مقرر کیا ہے میں ان کو برطرف کر دوں۔ حضرت عمر قرآن کے بعد جس چیز پر اپنے فیصلوں کی بنیاد رکھتے تھے وہ سنت رسول اور سنت ابو بکر بھی تھی۔ ان کے بعد حضرت عمر خلیفہ ہوئے تو کچھ لوگ ان سے ناراض تھے اور کچھ لوگ راضی۔ لیکن جب وہ دنیا سے رخصت ہوئے تو جو پہلے ان سے ناراض تھے وہ بھی ان سے راضی تھے انہوں نے رسول اللہ ﷺ اور حضرت ابو بکر کے نقش قدم پر معاملات کو سنوارا۔ وہ ان دونوں کا اس طرح اتباع کرتے تھے جیسے بچہ اپنی ماں کا۔ کتب احادیث و تاریخ میں سے ایسے بے شمار واقعات پیش کیے جاسکتے ہیں۔ اب سوال یہ ہے کہ عباسی دور میں روایات کے مرتب اور مدون ہونے سے پہلے صحابہ و تابعین وغیرہم کا عمل بالحدیث تعلیم حدیث اور تعلم سنن وغیرہ کی کارگزاریاں کیا نفس حدیث و سنن کی دینی اہمیت ظاہر نہیں کرتیں۔ یہ بات بالکل بے جا اور لغو ہے کہ کتب روایات کب مرتب اور مدون ہوئیں؟۔ اصل سوال تو یہ ہے کہ ان روایات کی ترتیب و تدوین سے قبل ان کی دینی حیثیت کو مان کر ان پر عمل ہو رہا تھا یا نہیں؟۔ اور یہ بات طلوع اسلام کے لڑپچر ہی سے واضح ہے کہ صحابہ کرام اور تابعین و تبع تابعین کے ہاں سنن رسول اور احادیث نبویہ بھی معمول بہا تھیں۔ جو بجائے خود ان کی دینی حیثیت پر دالت کرتی ہیں۔ عباسی دور میں ترتیب و تدوین روایات کے عمل سے مفکر قرآن کا یہ تاثر پیدا کرنا کہ اس سے پہلے روایات حدیث و سنن کا وجود ہی نہ تھا، محض ایک شاطرانہ مغالطہ آرائی ہے۔ باقی رہا یہ امر کہ جب سرمایہ دارانہ اور جاگیر دارانہ نظام مملکت پر مسلط ہو چکا تھا، تو اسے اسلامی قرار دینے کے لئے روایات وضع کی گئیں۔ جن میں سے کچھ کتب حدیث میں جمع ہو گئیں اور کچھ کتب تاریخ میں، ان ہی روایات پر مبنی فقہ مرتب کی گئی۔ لہذا سرمایہ داری نظام حدیث اور فقہ دونوں کی رو سے عین اسلام بنادیا گیا۔ تو یہ سب کچھ پرویز صاحب نے اپنے ہی خیالات میں گھوم پھر کر فرمادیا ہے۔ وہ سمجھتے ہیں کہ عہد نبوی اور خلافت راشدہ میں کارل مارکس کی تراشی ہوئی اشتراکیت کا وہ نظام رائج تھا جسے انہوں نے نظام ربوبیت کے زیر عنوان قرآنی فکر کے نام پر درآمد کیا ہے اور پھر اس کی جگہ بعد میں سرمایہ دارانہ نظام نے لے لی۔ حالانکہ نہ تو اسلام کے صدر اول میں نظام ربوبیت کا پھندہ لوگوں کی گردنوں میں پڑا ہوا تھا، اور نہ ہی ایسا تھا کہ حدیث و سنت معمول بہا نہ تھے۔ اسلام کے مکمل نفاذ کے اس سنہری دور میں جو معاشی نظام رائج تھا وہ نہ اشتراکی نظام تھا اور نہ ہی سرمایہ دارانہ نظام تھا۔ البتہ وہ ایک ایسا نظام تھا جس میں ذاتی اور انفرادی ملکیت کا اصول کار فرما تھا اور کتاب اللہ اور سنت رسول اللہ ﷺ آخرت میں جواب دہی جیسے عقائد کی کوکھ سے جنم لینے والا اخلاقی نظام ہی اس اقتصادی نظام کا پشت پناہ تھا۔ بعد کے ادوار میں جب کہ

اخلاقی نظام کی چولیس ڈھیلی پڑ گئیں، تو پھر ہر شعبہ حیات میں بھی بگاڑ پیدا ہوتا چلا گیا۔ متحدہ دانہ رجحانات کے حاملین کے مطابق قرآن مجید میں سرمایہ داری کے خلاف بے شمار آیات آئی ہیں ان میں دو تین آیات سورۃ توبہ کی ہیں جن میں یہ کہا گیا ہے "وَالَّذِينَ يَكْنُزُونَ الذَّهَبَ وَالْفِضَّةَ... فَبَشِّرْهُمْ بِعَذَابٍ اَلِيمٍ" جو لوگ سونا چاندی مال و دولت جمع کرتے ہیں اور اسے فی سبیل اللہ انسانیت کی فلاح و بہبود کے لئے قوانین خداوندی کے ماتحت خرچ کرنے کے لئے کھلا نہیں رکھتے۔ اے رسول! آپ ان کے لئے خدا کی طرف سے المناک عذاب کا اعلان فرمادیں، یہ عذاب اس دن وارد ہو گا جب اس مال کو جہنم کی آگ پر تپایا جائے گا، اور اس سے ان کی پیشانی پہلو اور کمر کو داغا جائے گا۔ اور کہا جائے گا کہ یہ ہے وہ مال و دولت جسے تم نے اپنی ذات کے لئے مختص کر رکھا تھا اب تم اس کا مزہ چکھو۔ ظاہر ہے قرآن کا یہ حکم سرمایہ داری کو جڑ سے اکھاڑ کر رکھ دیتا ہے۔ اب دیکھیے حدیث کی رو سے اس آیت کی تفسیر کیا کی گئی ہے۔ ابو داؤد میں ہے: حضرت ابن عباس کہتے ہیں کہ جس وقت یہ آیت نازل ہوئی تو مسلمانوں پر اس کا خاص اثر ہوا۔ یعنی انھوں نے اس حکم کو گراں خیال کیا۔ حضرت عمر نے لوگوں سے کہا کہ میں تمہاری فکر کو دور کر دوں گا اور اس مشکل کو حل کر دوں گا۔ پس سیدنا عمر آپ کی خدمت میں حاضر ہوئے، اور عرض کیا: اے اللہ کے رسول! یہ آیت آپ کے صحابہ پر گراں گزری ہے آپ نے فرمایا: کہ خداوند تعالیٰ نے زکوٰۃ اس لئے فرض کی ہے کہ وہ تمہارے باقی مال کو پاک کر دے، اور میراث کو اس لئے فرض کیا گیا ہے کہ جو لوگ تمہارے بعد رہ جائیں ان کو بھی کچھ حصہ مل جائے، سیدنا ابن عباس فرماتے ہیں: آپ کا یہ فرمان سن کر جناب عمر نے نہایت خوشی سے نعرہ تکبیر بلند کیا۔ یعنی اس تفسیر کی رو سے جسے ارشاد رسالت مآبؐ کہہ کر پیش کیا گیا۔ قرآن کریم کی اس آیت کا مطلب یہ ہو گیا کہ اگر سال بھر کے بعد اڑھائی فیصد زکوٰۃ دے دی جائے۔ تو پھر جس قدر جی چاہے دولت جمع کی جاسکتی ہے۔ اس کی تائید میں تاریخ آگے بڑھی اور اس نے بتایا کہ صحابہ کرام میں بڑے بڑے سرمایہ دار موجود تھے۔ حضرت عثمان غنی کے پاس بے شمار دولت تھی۔ حضرت عبدالرحمان ابن عوف کے کاروبار کا یہ عالم تھا کہ ان کے مال تجارت کا اگلا اونٹ مدینہ میں ہوتا تھا اور پچھلا مصر میں۔ اسی قسم کی روایات اور تاریخ پر متفرع فقہ کے وہ احکام مستنبط ہوئے جن کی رو سے مال و دولت اور جائیداد و زمین کی ملکیت پر کسی قسم کی حد بندی کی ہی نہیں جاسکتی۔

### اسلام میں سرمایہ داری کی حیثیت پر تجزیہ

قرآن میں اللہ تعالیٰ نے نہ صرف مال خرچ کرنے کی تلقین کی ہے، بلکہ مال خرچ نہ کرنے والوں کے لئے سخت ترین وعید بھی بیان فرمائی ہے کہ جو لوگ سونا چاندی اور زیورات کو جمع کرتے ہیں اور اللہ کے راستے میں خرچ نہیں کرتے ان کے لئے سخت عذاب کی وعید سنائی ہے اسی طرح حضرت ابو بکر صدیق کا دادی کا حصہ سدس دلوانا، حضرت عمر قرآن کے بعد جس چیز پر اپنے فیصلوں کی بنیاد رکھتے تھے وہ سنت رسولؐ اور سنت ابو بکر تھی۔ ان کے بعد حضرت عمر خلیفہ ہوئے تو کچھ لوگ ان سے ناراض تھے اور کچھ لوگ راضی لیکن جب وہ دنیا سے رخصت ہوئے تو جو پہلے ان سے ناراض تھے وہ بھی ان سے راضی تھے۔ انہوں نے جناب رسول اللہ ﷺ اور حضرت ابو بکر کے نقش قدم پر معاملات کو سنوارا۔

حضرت عثمان غنی اور حضرت عبدالرحمن بن عوف کا مال تجارت اور غلے کے ڈھیر جمع رکھنا، اللہ کے رستے مختلف مواقع پر خرچ کرنا، کتب سیرت سے ہمیں یہاں تک ملتا ہے کہ جناب رسول اللہ ﷺ نے حضرت جابر کا ہاتھ چوما اور فرمایا "اس ہاتھ کو آپؐ نے بوسہ اس لئے دیا ہے کہ یہ ہاتھ محنت مزدوری کرتے ہیں جس میں سے حضرت جابر اللہ کے راستے میں خرچ کرتے تھے"۔ غزوہ تبوک کے موقع پر حضرات صحابہ کرام کا بے دریغ مال خرچ کرنا<sup>10</sup>۔ اس بات کی واضح دلیل ہے کہ صحابہ کے پاس ضرورت سے زائد مال ہر وقت موجود رہتا تھا۔ لہذا متجددانہ رجحان کے حاملین کا یہ موقف "کہ یہ روایات عہد عباسی میں وضع اور مرتب ہوئی تھیں، جب سرمایہ دارانہ اور جاگیر دارانہ نظام مملکت پر مسلط ہو چکا تھا، اسے اسلامی قرار دینے کے لئے روایات وضع کی گئی" بے بنیاد اور بے دلیل ہے جو مذکورہ دلائل کے مقابلے میں نظر التفات تک کے لائق نہیں۔ اور ناقدین کے دلائل نہایت قوی اور مضبوط ہیں جو متجددانہ رجحانات کے حاملین کے موقف کی حیثیت کو سرے سے ختم کر دیتے ہیں۔ اسلامی شریعت کی رو سے مال و دولت اور جائیداد وزمین کی ملکیت پر کسی قسم کی حد بندی نہیں جاسکتی۔

#### یتیم پوتے کی وراثت کے مسئلہ پر متجددانہ رجحان اور اس کا نقد

دین اسلام نے آدمی کے فوت ہو جانے کے جن عوامل پر رہنمائی فرمائی ہے ان میں اولین چیز میت کے کفن و دفن، ادائیگی قرض اور میت کی وصیت کو پورا کرنے کا حکم دیا گیا ہے۔ آدمی کے فوت ہو جانے کے بعد دین اسلام نے اس کی وراثت کی تقسیم بھی خود طے فرمادی ہے اور کچھ صورتیں ایسی بھی ہیں جن میں میت کی اپنی اولاد نہ ہونے کی صورت میں پوتا مکمل وراثت اور بعض مواقع پر نصف جبکہ بعض مواقع پر کچھ حصوں کا وارث قرار پاتا ہے جب کہ متجددانہ رجحانات کے حاملین میں سے بعض نے پوتے کو سرے سے وراثت سے محروم قرار دے کر آئمہ محدثین سے ہٹ کر ایک متجددانہ موقف اپنایا ہے۔ ان کے مطابق "لِرَجَالٍ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ" اور "يُوصِيكُمُ اللَّهُ فِي أَوْلَادِكُمْ"۔<sup>11</sup> ان آیات میں والدان، اولاد، اور اقربوں کے الفاظ تشریح طلب ہیں، ہماری زبان میں والدین سے مراد صرف ماں باپ ہوتے ہیں۔ اور اولاد سے بیٹے اور بیٹیاں۔ لیکن عربی زبان میں ماں باپ اور ان سے اوپر تک دادا اور پردادا وغیرہ سب شامل ہوتے ہیں۔ اور اولاد میں بیٹے بیٹیاں اور ان سے نیچے تک پوتے، پڑپوتے وغیرہ سب شامل ہوتے ہیں۔ اس حقیقت کو اہل فقہ بھی تسلیم کرتے ہیں۔ اس لئے اس کے متعلق کسی وضاحت کی ضرورت نہیں۔ اختلاف "اقربوں" کے مفہوم میں ہے۔ پرویز کا یہ موقف چونکہ آئمہ دین، محقق علماء اور مفسرین سے دور کا تعلق بھی نہیں رکھتا لہذا اس پر نقد کرتے ہوئے، ڈاکٹر محمد دین قاسمی صاحب لکھتے ہیں: یہاں جو کچھ موصوف نے فرمایا ہے۔ وہ اپنے ہی خیالات کی دنیا میں گھوم پھر کر فرمایا ہے۔ بارگاہ علم میں اسکی کوئی حیثیت نہیں ہے۔ پرویز کے بقول جس چیز کو یہاں اہل فقہ نے متفقہ حقیقت قرار دیا ہے وہ قطعاً متفقہ حقیقت نہیں ہے۔ والد اور اب نیز ولد اور ابن میں فرق ہے۔ پرویز صاحب نے جو مفہوم والدین اور اولاد کا بیان کیا ہے وہ یا تو لغت عرب سے ان کی جہالت یا پھر تجاہل عارفانہ کی بنا پر شرارت کا نتیجہ

ہے۔ عربی زبان میں ماں باپ کے لئے دو لفظ "والدین اور ابون" مستعمل ہیں۔ ان دونوں کے درمیان فرق یہ ہے کہ اول الذکر میں ولادت کا براہ راست تعلق کا پایا جانا تو درکنار سرے سے ولادت ہی کے رشتہ کا پایا جانا بھی ضروری نہیں۔ صرف کسی خاص تعلق یا مدارت صحبت کا وجود ہی اس لفظ کے اطلاق کے لئے کافی ہے۔ اس کی وضاحت کے لئے درج ذیل جملوں پر غور فرمائیے 1- زید والد بکر (زید، بکر کا باپ ہے، 2- زید ابو بکر (زید، بکر کا باپ ہے۔ پہلے جملے میں جس میں والد کا لفظ استعمال ہوا ہے یہ امر محقق ہے کہ زید اور بکر کے درمیان ولادت کا تعلق موجود ہے، یعنی زید، بر بنائے ولادت، بکر کا باپ ہے اور بکر، بر بنائے ولادت، زید کا بیٹا ہے، لیکن دوسرے جملے کی رو سے ان دونوں کے درمیان ولادت کے تعلق کا پایا جانا ضروری نہیں ہے۔ اور یہ بھی ممکن ہے کہ زید بر بنائے ولادت ہی بکر کا باپ ہو۔ اور بکر اس کا بیٹا ہو۔ یہ بھی ممکن ہے کہ زید ابھی تک غیر شادی شدہ ہو۔ اور بکر سرے سے کوئی صلبی تعلق زید سے رکھتا ہی نہ ہو۔ اور یہ محض زید کی کنیت ہو جو زید اور بکر کے درمیان کسی خصوصی تعلق یا دوام صحبت کو ظاہر کرتی ہو۔ جیسے ابو ہریرہ۔ ظاہر ہے کہ یہاں جس تاریخی شخص کو ابو ہریرہ کہا گیا ہے، اس کے اور ہریرہ (ننھی سی بلی) کے درمیان سرے سے کوئی تعلق ولادت پایا ہی نہیں جاتا۔ اس طرح امام نعمان بن ثابت کو جو ایک جید عالم دین اور امام فقہ تھے، ابو حنیفہ کہا جاتا ہے۔ حالانکہ حنیفہ نامی ان کی کوئی بیٹی سرے سے تھی ہی نہیں۔ ہاں اگر والد حنیفہ کہا گیا ہو تا تو پھر لغوی طور پر یہ امر ثابت ہوتا کہ حنیفہ نامی ان کی بیٹی تھی اور وہ اس کے باپ تھے۔ اس طرح جو فرق "اب یا والد یا ابون اور والدین" کے درمیان ہے، وہی فرق "ابن اور ولد یا اپنا اور اولاد" بصیغہ جمع میں موجود ہے۔ لیکن اردو زبان میں دونوں کا ترجمہ "بیٹا" ہی کیا جاتا ہے، جس سے غلط فہمیاں پیدا ہوتی ہیں، یا پیدا کی جاتی ہیں۔ "ولد" وہ بیٹا ہے جس کے ساتھ براہ راست ولادت کا تعلق پایا جاتا ہے۔ جبکہ "ابن" کے ساتھ براہ راست تعلق کا پایا جانا ضروری نہیں ہے۔ بلکہ بعض اوقات دوسرے سے فعل ولادت ہی کا پایا جانا بھی ضروری نہیں ہے۔ صرف طویل صحبت یا کسی خاص تعلق کا وجود ہی اس لفظ کے اطلاق کے لئے کافی ہے۔ خود قرآن کریم نے مسافر کو "ابن السبیل" تو کہا ہے مگر "ولد السبیل" نہیں۔<sup>12</sup> "ولد ابن نیز والد اور اب" کا یہ فرق جس کی وضاحت اوپر کی گئی ہے۔ ہمیشہ سے علمائے لغت کے ہاں مسلم رہا ہے۔ علامہ ابو ہلال عسکری (جو پانچویں صدی کے نامور ادیب اور ماہر لغت تھے) نے "الفروق فی اللغة" کے نام سے ایک شہرہ آفاق کتاب لکھی ہے۔ جس میں انہوں نے ولد اور ابن کے اس دقیق فرق کو واضح کیا ہے۔ بہر حال زیر بحث مسئلہ میں گزارش یہ ہے پوتا بہت سی صورتوں میں دادا کا ترکہ پاتا ہے۔ ان سب صورتوں میں یہی واحد صورت ہے جس میں پوتا محروم الارث رہتا ہے۔ اس کے علاوہ تقریباً تمام صورتوں میں وہ میراث پاتا ہے۔ یتیم پوتے کے میراث سے حقدار قرار پانے پر ڈاکٹر محمد دین قاسمی صاحب نے نہایت زبردست دلائل سے یہ بات ثابت کی ہے کہ مندرجہ ذیل صورتوں میں یتیم پوتا وراثت کا مکمل طور حق دار قرار پاتا ہے۔ اسلامی قانون وراثت میں بعض صورتوں میں پورے کا پورا ترکہ اور بعض میں نصف اور بعض میں کم و بیش ترکہ اسے ملتا ہے: 1- میت اگر ایک یتیم پوتا اور حقیقی بہن بھائی چھوڑ کر مرے تو کل کا کل

پوتے ہی کو ملے گا۔ 2۔ اگر یتیم پوتے کے ساتھ میت کے ماموں اور خالہ بھی ہوں، تب بھی صرف پوتے ہی کو کل مال ملے گا۔ اسی طرح اگر ماموں زاد، خالہ زاد بہن بھائی ہوں، تب بھی پورا ترکہ پوتے ہی کو ملے گا۔ 3۔ اگر میت کی پھوپھی یا اس پھوپھی کی اولاد ہو، تب بھی کل ترکے کا وارثیتیم پوتا ہی ہو گا۔ 4۔ اگر صرف نانا ہی ہو تو، اس صورت میں بھی میت کا پورا ترکہ یتیم پوتا پائے گا۔ 5۔ اگر میت کا تایا، چچا یا عم زاد ہو، تب بھی یتیم پوتا ہی کل ترکے کا وارث ہو گا۔ 6۔ اگر میت کے بھتیجے ہوں، تب بھی یتیم پوتا ہی سارا ترکہ پائے گا۔ 7۔ اگر یتیم پوتا، اور بھانجے بھانجیاں ہی میت کے پسماندگان ہوں، تب بھی سارا ترکہ کا حقدار ہو گا۔ 8۔ اگر میت کا ایک یتیم پوتا ہو اور پھر نچلی نسلوں کے کئی عزیز موجود ہوں، تب بھی صرف پوتا ہی سارے ترکہ کا حق دار ہو گا۔ 9۔ اگر میت کا صرف ایک پوتا یا پوتی ہے تو کل مال کے یہی وارث ہوں گے۔ 10۔ اگر میت کا ایک پوتا ہو اور باپ شریک بہن بھائی ہوں، تب بھی کل ترکہ پوتے ہی کو ملے گا۔ دوسروں کو کچھ نہیں ملے گا۔ 11۔ اگر میت کا ایک یتیم پوتا ہو اور اس کے ایک یا بہت سے ماں شریک بھائی ہوں تب بھی پوری میراث پوتے ہی کو ملے گی۔ 12۔ اگر میت کے پسماندگان میں صرف ایک پوتا اور میت کا نانا ہے، تب بھی پوتا ہی پورے ترکے کا واحد وارث ہو گا۔ 13۔ اگر مرنے والا ایک یتیم پوتا اور بیوی چھوڑ کر مرے تو بیوی کو آٹھواں حصہ اور باقی سب کچھ یعنی (۷، ۸) یتیم پوتے کو ملے گا۔ 14۔ اگر میت ایک یتیم پوتا اور باپ چھوڑ کر مرے، تو باپ کو چھٹا حصہ اور باقی پانچ سدس یتیم پوتا حاصل کرے گا۔ 15۔ اگر میت کا ایک یتیم پوتا اور دادا ہو تو دادا کو چھٹا اور باقی سارے پانچ سدس یتیم پوتے کو ملے گا۔ 16۔ اگر میت کا ایک یتیم پوتا اور والدہ ہو تو والدہ کو چھٹا حصہ اور باقی پانچ سدس یتیم پوتے ہی کا حصہ ہوں گے۔ 17۔ اگر میت کی دادا یا پڑدادی ہو، یا میت کے باپ کی نانی یا پڑنانی ہو تو اسے چھٹا حصہ دے کر بقیہ پانچ سدس میت کے یتیم پوتے ہی کو ملیں گا۔ 18۔ اگر میت کی نانی یا پڑنانی ہو تو چھٹا حصہ اسے دیے جائے گا، بقیہ سارا ترکہ میت کے یتیم پوتے کو ملے گا۔ پڑنانی کی ماں اور نانی وغیرہ کی موجودگی میں بھی، ایسی ہی صورت ہو گی۔ 19۔ اگر میت کا شوہر اور یتیم پوتا ہو تو شوہر کو ایک چوتھائی اور باقی سب کا سب یتیم پوتے ہی کا حصہ ہو گا۔ 20۔ اگر میت کی ایک بیٹی اور ایک یتیم پوتا ہو تو نصف ترکہ بیٹی کو ملے گا اور باقی نصف یتیم پوتے کا حصہ ہو گا۔ 21۔ اگر میت کی ایک سے زائد بیٹیاں ہوں اور یتیم پوتا ہو تو دو تہائی بیٹیوں کو دے کر باقی یتیم پوتے کا حصہ ہو گا۔<sup>13</sup>

یہ مشتے نمونہ از خروارے چند مثالیں ہیں ورنہ اگر ذرا غور و فکر کیا جائے تو بہت سی ایسی مثالیں اور بھی سامنے آجائیں گی۔ اس میں پہلی بارہ مثالوں میں یتیم پوتا پورے ترکہ کا وارث قرار پاتا ہے۔ اگلی سات (۱۹ تا ۲۳) مثالوں میں یتیم پوتے کو نصف سے بھی زائد ترکہ ملتا ہے۔ جبکہ آخری دونوں مثالوں میں اس کا نصف یا اس سے بھی کمتر قرار پاتا ہے۔ یتیم پوتے کے نصف کے استحقاق میراث کی ان تمام صورتوں کو ملاحظہ فرمائیے اور پھر پاکستان کے متجددانہ رجحانات کے حاملین کو دیکھئے جو یتیم پوتے کی محرومی میراث کی صرف ایک صورت کے مقابلے میں کم از کم ان بارہ صورتوں کو نظر انداز کر دیتے ہیں جن میں یتیم پوتے کو پورا ترکہ ملتا ہے۔ اسے کہتے ہیں "رائی کا پہلا" بنانا۔ خیر یہاں رائی تو موجود ہے

ہی جس کا پہاڑ بنایا گیا ہے ورنہ یہ لوگ تو ایسے فنکار ہیں کہ بغیر رائی کے پہاڑ بنا لینا بھی ان کے بائیں ہاتھ کا کام ہے یتیم پوتے کے حق میں دادا کی وصیت کی صورت میں بھی جس میں یتیم پوتا محروم الارث رہتا ہے۔ اسے دادا کی وصیت کی صورت میں بھی شریک وراثت کیا جاسکتا ہے۔

### یتیم پوتے کی وراثت کے مسئلے پر بحث کا تجزیہ

یتیم پوتے کی وراثت کے مسئلے پر جن لوگوں نے فقہائے ملت سے اختلاف کیا ہے۔ انہوں نے اس تاثر کو عام کرنے کے لئے اسے اس انداز میں اچھالا ہے کہ "گو یا شرعی قانون بس اتنا ہی ہے کہ یتیم پوتا میراث جد سے محروم قرار پاتا ہے۔ یہ بہت بڑا ظلم ہے کہ پوتا باپ کے سایہ شفقت سے محروم ہونے کے ساتھ ساتھ دادے کی میراث سے بھی محروم ہو جائے۔" اس بے ہنگم شور و شغب میں قلوب و اذہان پر اس تصور کی مستولی کرنے کی بھی کوشش کی گئی۔ کہ اسلامی قانون وراثت میں پوتے کے لئے دادا کی میراث پانے کی کوئی اور صورت ہے ہی نہیں۔ بس یہی واحد صورت تھی جسے علمائے امت نے گویا ختم کر دیا۔ اب اگر اس صورت میں پوتے کو کچھ نہیں ملتا تو گویا اس کے لئے دادا سے ترکہ پانے کی ساری راہیں مسدود ہو گئیں، پھر ایک جذباتی پس منظر میں ہمدردی و رحمت اور شفقت کے نام پر ایک ایسی فضا تیار کی گئی جس میں دادا سے محروم الارث پوتا "مجسمہ مظلومیت" دکھائی دینے لگا۔ فقہاء ملت (جنہوں نے از روئے اسلام اس مسئلہ کو بیان کیا) فہم قرآن سے کورے، بلید الذہن اور کودن دماغ نظر آنے لگے، جو ہمیشہ سے یتیم دشمن رہے ہیں۔ اس فضا میں تجدد پسند طبقہ نے اپنی آنکھوں میں آنسو لاتے ہوئے ایک طرف تو آہ سرد بھر کر محکومی و تقلید وزوال کا رونا رویا۔ دوسری طرف اپنی عروج تحقیق کا مظاہرہ کرتے ہوئے "نظریہ قائم مقامی" کو ایجاد کیا تاکہ یتیم پوتے سے ہمدردی اور رحمت کے تقاضے پورے ہو جائیں۔ لیکن ان کی بیوہ ماں کو نظر انداز کر دیا جو اسی نوساخت نظریے کی اساس پر اپنے محروم شوہر کی قائم مقام بن کر اسی خسر سے ترکہ پانے کی مجاز ہے جس سے اسی بیوہ کا لڑکا یتیم پوتے کی حیثیت سے میراث پارہا ہے۔ جسے بلادلیل نفلی اور بلا برہان عقلی اختیار کیا جاتا ہے حالانکہ اسلام کو جیسی ہمدردی یتیموں سے ہے ویسی ہی بیواؤں سے ہے اس بحث میں دیاندارانہ تجزیہ سے ہم اس نتیجہ تک پہنچتے ہیں کہ اسلام نے مختلف صورتوں میں یتیم پوتے کو وراثت کا حق دار ٹھہرایا ہے جس پر مذکورہ بالا دلائل میں کم و بیش اکیس مثالیں بیان کی گئی ہیں لہذا متجددانہ رجحانات کے حاملین کا یتیم پوتے کو وراثت سے کلی طور پر محروم کرنا دین سے دوری ہے اور سلف و خلف کی تصریحات کے خلاف عمل ہے، جو تحقیق کے طالب علم راقم کے نزدیک کسی طور پر درست نہ ہے۔

### خلاصہ بحث

متجددانہ رجحانات کے حاملین ملکیت مال کو اسلام کے منافی قرار دیتے ہیں، اور قرآن و سنت میں استعمال ہونے والے لفظ انفاق کے معانی اور توضیح عام محدثین سے ہٹ کر دیگر مختلف معانی کی صورت میں بیان کرتے ہیں، یہ وہ معانی و مفہیم ہیں سلف و خلف محققین میں سے کسی نے بیان نہیں کیے۔ متجددانہ رجحانات کے حاملین کے اس موقف کا نقد

و تجزیہ کرتے ہوئے علما محققین نے قرآن و سنت کے بے شمار دلائل ذکر کر کے یہ بات ثابت کی ہے کہ عہد نبویؐ اور عہد خلافت راشدہ میں ملکیت مال کی بے شمار مثالیں ملتی ہیں، جن متجددانہ رجحانات کے حاملین کے موقف کی حیثیت کو سرے سے ختم کر دیتی ہیں۔ اور اسی طرح ان کے نزدیک سرمایہ داری سے متعلق تمام تر روایات عہد عباسی میں وضع اور مرتب کی گئی ہیں۔ اس مسئلہ پر بھی محققین ناقدین کے دلائل نہایت مضبوط اور قوی ہیں جو متجددانہ رجحانات کے حاملین کی بنیاد کو سرے سے ختم کر دیتی ہیں، کیونکہ اسلامی شریعت کی رو سے مال و دولت اور جائیداد وزمین کی ملکیت پر کسی قسم کی حد بندی نہیں کی جاسکتی۔ اسی طرح تیسرا اور اہم مسئلہ یتیم پوتے کی وراثت کا ہے۔ متجددانہ رجحانات کے حاملین نے پوتے کو سرے سے وراثت سے محروم کر دیا ہے، جس پر ناقد محققین اور مسلم سکالرز نے نقد و تجزیہ کرتے ہوئے یہ بات ثابت کی ہے کہ اسلام میں کئی صورتوں میں یتیم پوتا وراثت کا مکمل طور پر حق دار قرار پاتا ہے اور بعض صورتوں میں پورے کا پورا ترکہ اور بعض صورتوں میں نصف، بعض صورتوں میں کم و بیش ترکہ اسے ملتا ہے، اور یہ کم و بیش اکیس صورتیں بنتی ہیں جن میں پوتا وراثت کا حقدار قرار پاتا ہے۔

## References

- <sup>1</sup> Al-Nisā‘ 4:32.
- <sup>2</sup> Al-Ḥadīd 57: 24.
- <sup>3</sup> Ibn Ḥajar al-Asqalānī, *Fath al-Bārī* (Cairo: Maṭba‘ al-Salafiyyah, n.d), 1: 157.
- <sup>4</sup> Dr. Muhammad Dīn Qāmī, *Tafsīr Matālib al-Furqān kā Ilmī-o-Taḥqīqī Jā’iza* (Lahore: M‘ārif-i-Islāmī, 2012), 1: 227.
- <sup>5</sup> Al-Nisā‘ 4: 20.
- <sup>6</sup> Al-Baqarah 2:3.
- <sup>7</sup> Muhammad Ibn ‘Isā al-Tirmidhī, *Al-Sunan* (Riyādh, Dār al-Salām, 1998), No:2101.
- <sup>8</sup> Al-Tawbah 9: 34.
- <sup>9</sup> Al-Asqalānī, *Fath al-Bārī*, 3: 224.
- <sup>10</sup> Muhammad Ibn Ismā‘īl Bukhārī, *Saḥīḥ al-Bukhārī* (Lahore: Dār al-Salām, 2006), No:1367.
- <sup>11</sup> Al-Nisā‘ 4:11.
- <sup>12</sup> Ḥasan ‘Abd Allāh ‘Askarī, *Al-Farūq fī al-Lughah* (Beirut: dār al-Wifāq, n.d), 325.
- <sup>13</sup> Qāsmī, *Tafsīr Matālib al-Furqān kā Ilmī-o-Taḥqīqī Jā’iza*, 1:435.